

कहां जाऊं कासूं कहूं और ठौर न मेरो ।

जन्मु गवांयो द्वार पर होय किंकर तेरो ।

अगुणु अलायकु आलसी लखि कलि मल घेरो ।

नाम की ओट ले भरत हूं पै कहावत चेरो ।

और कौन सुर नर असुर मेरी आंखि तरेरो ।

जो चितवन सौंधी लगे चितवे सवेरो ।

बलि जाऊं विलम्ब न कीजिए अमृज नाम दे नेरो सुझेरो ।

अमृत नाम को दानु देहु बृज मांहि वसेरो ॥

कृपा निधान साहिब मिठिड़ा फरमाईनि था : बोलिणां सति श्री  
वाहगुरु ! साहिब कृपाल पंहिजे प्राण प्यारे श्री रघुनन्दन साईं  
अ सां मिठी ओर था ओरीनि । हे नाथ ! मूं सभ खां मथे रसीली  
तमामु सुठी तवहां जे चरण कमलनि जी छाया ई दिठी आहे ।  
तवहां जहिड़ी सुठी साहिबी ब्रिए कंहि जी बि न आहे । ‘ साहिबु  
अति ही बड़ो शील सरल सुठि’ । सुठो बि तूं वद्रो बि तूं ।  
वद्रपण में वरी शील सरलता सां भरिपूरु अहिड़ो तूं सुठो मिठो  
साहिबु आहीं । वद्रो एद्रो आहीं जो बृह्मा, विष्णु, महेश तो  
बणाया आहिनि । वरी मिठो छा चवां; तुंहिजो नामु मिठो, गुण  
मिठा, रूपु मिठो, तुंहिजो धामु मिठो; सभु मिठे खां मिठो आहे ।  
तुंहिजे मिठे नाम जी ओट वठण वारा अगे पातिलूं चर्टीदा हुआ  
त बि पेटु न भरिबो होनि । जदहीं खां तुंहिजे नाम जी लगनि  
लगी त अमृत जहिड़ो भोजन बि खाई करे माणा था करनि ।

इन्हीअ करे हे प्रभू मिठा ! असां सभ तरह तवहां जी साहिबी ऊंची दिठी आहे । इन करे हे नाथ ! उहा छदे ब्रियो कादे वजां । ब्रियनि लाइ का बी जगह सुठी हुजे त भली हुजे । पर मुंहिजे लाइ त दिलिबर राम ! बी का ठौर कोन आहे । लोक परिलोक, अखिल बृह्मांडं में असां लाइ हिकु तूं ई आहीं । असां त 'गाइबे को, ध्यायबे को, सेइबे को, सिमरबे को, शरणि को समर्थु, राम तो हूं को लहियो है।' बी कहिड़ी जाइ आहे । जे को खणी हुजे बि त बि दिलि जो हालु जिते किये थोरोई कबो आहे । दिलि त हिक हंधि ई दिबी आहे । दिलि जंहि खे पंहिजो समुझंदी उतेई हालु ओरींदी । दिलिबर धणी ! मुंहिजी दिलि त तवहां सां रीधी आहे । इन्हीअ करे तवहां सां हालु ओरण सां दिलि खे फरहत मिले । तवहां हालु बुधी बि खियालु न था दियो त बि दिलि में न थो थिए । चवां त प्रभू मिठो कंहि ब्रिए आनंद में मगनु आहे । मूं चुक कई जो बे वक्तो अची अरिजु कयुमि । वरी ब्रिये वक्ति कृपा करे बुधंदा ।

पंहिजे जो माणो या धिकारणु सभु मिठो लगंदो आहे । 'और की इज़त से तेरी लज़तें चित चारु लगे ।' मां कादे वजां श्रीराम बाबा ! मां कंहि खे चवां केरु मुंहिजी बुधंदो ? सभिको चवंदो त तूं त श्रीराम जो आहीं हेदांहुं छो थो अचीं ? वरी तवहां बि दड़को दिनो आहे त 'मोर दास कहाइ निरासा करे तो कहु कौन भरोसा।' इन्हीं अ भव करे कादे नथो वजां नाथ ! साहिब मिठिड़नि जा जेके विनय जा वचन आहिनि अन्दर जी गहिरी चोट वारा आहिनि न त 'जन्मु गंवायो तेरे द्वार पै होय किंकर तेरो।' जेकर इयें न चवनि । मां तुंहिजो ब्रान्हों थी सज़ी

उमिरि विजाई पर तवहां बेकदुरी करे मुंहिजी साहिब सां  
कठोरता देखारी । तो जहिड़े बे कदुर साहिब जे दरते ब्रान्हप  
करे मूं अजाई उमिरि विजाई । इहो गहिरी चोट जो भाउ आहे ।  
बाकी विनय में त इहो भाउ अथनि त प्रभू ! असां दर ते वेही  
आलस में जन्मु विजायो आहे । का बि सेवा न कई । ब्रान्हों  
चवायुमि पर असुल में ब्रान्हप कान कयमि । सेवकनि वारा  
लछण न धारियमि । महल में अन्दरि सेवा लाइ कीन आयसि ।  
दर ते वेही वक्तु विजायुमि । तवहां त सेवक निवाज आहियो पर  
मूं का सेवा कान कई । अर्थांत दर गोर्लीदे जन्म वियो हलियो ।  
ब्रान्हो थी करे बि दर जे अन्दरि न पहुची सघियुसि । साहिब  
पंहिजनि सेवकनि लाइ एद्दी लिक न कबी आहे पर मुंहिजो ई  
भागु इयें हो जो ब्रान्हों थी बि दरु न लही सघियुसि । पंहिजे  
स्वामीअ वटि न पहुतुसि ।

गुरु साहिब बि फरमाईनि था त 'सो दर तेरा केहा, सो  
घर केहा जितु वहि सर्व समाले ।' सो दिलिबर जो दरु लहुणु  
बि दुखियो आहे ।

साहिब मिठा फरमाईनि था त सतिसंगु साहिब जे लीला  
जो घरु आहे पर असीं सतिसंग में अची बि सति संग में वेठा  
किथे आहियूं ? सतिसंग जा सचो श्रोता कोन बणिया आहियूं ।  
गोस्वामी तुलसीदास जनि सतिसंग जे श्रोते जे सुभाव लाइ  
फरमायो आहे त 'श्रोता सुमति शील शुचि कथा रसिक हरीदास'  
सुमति : जंहि खे खोटी मति कदहीं न अचे; शील : सभिनी  
खे पाण खां सुठो ज़ाणे । शुचि : सदा मनु पवित्र रखे, कदहीं  
बि कंहिजो बुरो न चितवे । ज़िबान सां कौड़ो, कूड़ो ऐं अजायो

न ग़ाल्हाए । हलति सां कंहि खे न दुखाए । कथा रसिक :  
 रसिकु उहो जो कथा जो बुधी द्रवीभत थी वजे । मनु उछल  
 दियण लगे । कथा जो आवाजु बुधी; भगुवत जो नामु बुधी  
 शरीर जी सुधि बुधि विसारे विहे । जिते बि कथा दिसे त बिही  
 वजे । सादो या ऊचो पण्डितु, जेको बि प्रभू जसु गाए सो मिठो  
 लगेसि । जियं माउ खे बाल जूं बेसिर अटि पटियूं ग़ाल्हियूं  
 मिठियूं लगंदियूं आहिनि तियं प्रीतम जी ग़ाल्हि जिते बुधे उते  
 मगनु थी वजे । हरीदास : भगवान जा सचो ऐं पका ब्रान्हा । पूर्ण  
 ज्ञान जी ज़ाण हुजे, मुक्ति जो अधिकारी हुजे त बि ब्रान्हप न  
 छदे । असीं कूड़े धन लाइ बि दासपाई छदे था दियूं पर हू  
 वैकुण्ठ आदि सुखनि ते बि दास्य भाउ न था छर्दीनि । छोट  
 जेसीं मुक्ति जी इच्छा मन में आहे तेसीं भक्ति जो सचो आनन्दु  
 प्राप्त न थींदो ।

साहिब मिठा फरिमाईनि था त : हे प्रभू ! तवहां जो वचनु  
 आहे त मुंहिजी पंहिजे दासनि सां घणी प्रीति आहे तंहि हूंदे बि  
 तवहां जा दास तवहां जो दरु न लही सघनि त इहा ग़ाल्हि  
 कंहि खे बुधायां ? यां चौधारी पुछंदो वतां त साहिब जो दरु  
 किथे आहे त माण्हूं छा चवंदा ? हे प्रभू ! मूं में कलियुग टे  
 ग़ाल्हियूं दिठियूं आहिनि । हिकु त हिन में को गुणु को न आहे  
 जो साहिब खे रीझाए सघे । ब्रियो त कलियुग जे जीवनि जो  
 हेदे वदे मालिक, त्रेता युग वारे चक्रवर्ती महाराज सां मेलापु  
 कींअ थी सघंदो जो मां परिवाह करियां । टियों त हीउ जीव  
 आलसी आहिनि, खाइण पियण खिलण में मगनु आहिनि ।  
 हिननि खां साधिना त पुजंदी कान इन करे उन खे घेरण ते

प्रभू नाराजु न थींदो । इन करे पंहिजी मेरायुनि सां असां खे पूरी तरह वराए वियो आहे । साहिब मिठा कृपा करे शिक्षा था दियनि त हे जीव ! या त सतिसंग जी ओट वठी उतां जी आज्ञा अनुसार सुभाउ धारणु करि यां आलसु छदे सेवा में मगनु थी वजु न त कलियुगु मन में घिड़ी बिगाड़े छर्दीदुइ ।

हे प्रभू ! तवहां जे मिठे नाम जी ओट ते असां पेटु पाले रहिया आहियूं । तवहां जे नाम जे प्रताप सां सभेई निमनि था, सभु आदुरु था दियनि, सेवा था करनि । असीं सभु नाम जी ओट वठी पेट पूजा करे रहिया आहियूं । तंहि सां गदु वरी तवहां जा ब्रान्हां था कोठायूं; नत जेको को अपराधु करे सो पंहिजे वदे जो नालो लिकाईंदो आहे । हिकिड़ो अपराधु करे वरी वदे साहिब जो कोठाए त ब्रिटो अपराधी थींदो । जे तवहां चओ त पोइ तूं असां जो न चवाइ जे तोखे लज यां संकोचु थो थिए । त पोइ मिठल ! मूं खे त ब्रियो को बि देवु देवता वदो नजरि न थो अचे । रिषी मुनी, मनुष्य देवता को बि असां जी नजर मंझि यां गण में न थो अचे । तवहां खां सवाइ केरु आहेई कोन । असां लाइ त सभु कुछु सदां श्रीरामु आहे । हिकु तवहां ई आहियो संसारु बि कोन आहे । हिकिड़ोई सचो साहिबु प्यारो श्रीरामु आहे ।

प्रभू अ वटि इहे निम्रता जा वचन कबूलु था पवनि । साहिब मिठिड़ा फरमाईनि था त प्रेमियुनि जूं प्यार जूं बोलियूं प्रीतमु यादि कंदो आहे । उन्हनि बोलिड़ियुनि सां पंहिजे प्राण वल्लभ खे परिचाईंदो आहे । वेचारो मन में चवे त ही जो ज्ञानी मूं खे नीरागु था चवनि त कंहि सां बि रागु कोन अथसि सां इयें

सचु आहे छा ? जे मूं खे प्रेम कोन्हें त प्रेमियुनि खां सिखां ।

हे मुंहिजा साहिब श्रीराम ! तवहां खे जंहि बि भाव सां  
निहारणु सुठो लग्ने उन सा निहारि । असां जो ब्रान्हों आहे,  
ब्रचिडो आहे, स्वामिनि जी दासी आहे, जिंय बि सविलो लग्ने  
उन नज़र सां निहारि पर सवेल ई निहारि, देरि न करि । बाबल  
मिठा ! निहारिणो त ज़रूरु अथई इहा ग़ाल्हि पकी करे ज़ाणो ।  
दर ते पियलनिजी इहा अड़ी पूरी करिणी अथव, पोइ देरि छा  
लाइ ? जंहि कृपा कटाक्ष सां मुंहिजे हृदय में सनेहु जागे, जंहि  
निहारण सां संसार जो मोहु बदलिजे, तवहां जो पवित्र प्रेमु  
थिए उहा कृपा करि । सवेलई इन करे थो चवां त देरि सां कृपा  
कंदे त तुंहिजे भज़न आनंद जो वक्तु घटिजंदो वेंदो । जे सिघो  
कंदो त झझो समयु भज़नु करे तवहां जा मंगल मनाईदुसि ।  
मुंहिजे मस्तक दे निहारणु सविलो लग्नेव त उन दे निहारे  
मुंहिजा खोटा लेख मेटे छदि । जे हृदय दे निहारणु सवलो थिए  
त पोइ ओद्राहूं निहारे उन खे पंहिजे विहण लाइकु करे छदि ।  
पर साहिब ! देरि न करियो । ‘शुभस्य शीघ्रम् !’ ब्रलिहार वजाइ  
ब्राझारा बापू ! असां खे अमृत नाम जो दानु दे । ब्रियो असीं कुछु  
कोन था घुरूं । नामु बि वेझो करे दे जंहि में मनु रसिना प्राण  
सभु पेही वजनि । ऐं खालिसु नामु हुजे जंहि में को ब्रियो संकल्पु  
न हुजे । सुझेरो नामु हुजे जो नामी अ जो दर्शनु बि थिए ।  
अहिडे रसवंत नाम जो दानु दियो बाबा ! पंहिजे वेझो विहारे नामु  
दियो ऐं जपायो । पंहिजे अनंत प्रकाश सां जागियलु नामु  
दियो । ऊंदहि में चोर खे वझु मिलंदो आहे । सोझिरे में चोरु न  
ईंदो । नामु अहिडो प्रकाशवानु हुजे जो विकार दुख रोग शोक

भयु कुछु बि न अचे । साहिब मिठिड़नि जी वेनती बुधी महाराजनि  
कृपा करे चयो त नाम जो रसु त श्री अयोध्या में ई आहे उते  
अचो त दियूंव; साहिब मिठिड़नि चयो त प्रभू ! अमृतु नामु दियो  
ऐं बृज में रहणु दियो जे नाम जी मुराद सां अयोध्या में रहंदासीं  
त प्रेम जो आनंदु घटिजी वेंदो इन करे नाम सा गदु बृज भूमी  
अ में रहण जो सौभाग्यु दियो जो सदां प्रेमरस में भिजी तवहां  
युगल जा मंगल मनाए मिठियूं आशीशूं दियूं । तवहां खे प्रेम जा  
नवां नवां रंग देखारियूं । युगल सरकार इहे मिठिड़ा वचन बुधी  
साईं अमड़ि खे गोद में विहारे प्यारु करण लगा ।

मिठिड़े बाबल साईं अमां जी सदाईं जै ।